

Il-Moviment Nazzjonali Katalan : Letteratura u Politka

IL-MOVIMENT tar-Romantiċiżmu li għaddiet minnu l-Ewropa fis-seklu li għadda, imqanqal u mmexxi minn fehmiyet u ideali godda li hakmu l-imhuh tan-nies Ewropej, għab tibdila ta' taht fuq fil-gosti artistiki u letterarji. It-tliet għajti ta' "Libertè, Egalità, Fraternità" tar-Rivoluzzjoni Franċiża, li kienet turi ġenb wiehed biss ta' dan il-moviment kbir, nibbtu, wiehed wara l-iehor, movimenti nazzjonali fost hafna ġnus żgħar li kienu taht pajjiżi oħra aqwa minnhom. Popli shaħ sabu r-ruħ nazzjonali bis-saħħa ta' l-ilsna popolari li sa qabel ma r-Romantiċiżmu xerred l-ideat tiegħu, kienu għadhom mhumieħ magħrufin bħala lingwi uffiċjali u letterarji. Fittex il-bidu tal-letteratura u tan-nazzjonalizmu ġenwin f'Malta, fin-Norveġja, Finlandja, Estonja, Ungerija, Rumanija u bnadi oħra u ssibhom li t-tnejn twieldu u mxew flimkien fis-seklu tar-Romantiċiżmu. Fil-Katalonja ukoll, provinċja fi Spanja, is-seklu dsataħ ra t-twelid ta' moviment biex tinbena kultura u letteratura nazzjonali.

Qabel ma nidhol fil-qalba tas-suġġett, irrid ingħid x'inhu l-Katalan u nagħti fil-qosor l-istorja tal-provinċja. Il-Katalan bħall-Kastiljan, illum magħruf bħala l-Ispanjol, bħat-Toskan, illum it-Taljan, bħad-djalett Galiċjan, illum il-Portugiż, ġej mill-Latin li kien jithaddet bih il-poplu baxx Ruman tal-kolonji. Qabel ma saret l-għaqda tal-provinċji, Kastilja, Aragona, Katalonja, fl-1479, il-Katalonja kienet stat sovrän, b'ligijiet għaliha, b'Dar Irjali taġħha, b'lingwa waħda għall-kitba uffiċjali u letterarja, marbuta aktar ma' Provenċa (Franza t'Isfel) milli mal-bqija ta' Spanja. Mis-sena 1479, il-Katalan qabad in-niżla li wasslitu b'heffa tal-biża' mill-għoli fejn kien qiegħed għall-istat ta' dialett Romanz minsi. U din il-waqgħa ta' l-ilsien Katalan infissruha malajr. Il-letteratura Kastiljana kienet akbar u aqwa minn dik Katalana. L-għajnunna li kienet taġħti l-Dar Irjali lill-Katalan inqatgħet għax issa Dar Irjali waħda kien hemm, dik f'Madrid. Li tkun taf titkellem u tikteb il-lingwa tas-sidien kien il-muftieħ għal privileġġi, setgħa, u pożizzjoni għolja. In-nobbiltà Katalana dan fehmitu sewwa. Fil-bliet il-kbar, bħal Barċellona, il-kummerċ beda jsir bil-Kastiljan, u bil-

Kastiljan ukoll bdew jiktbu n-nies ta' skola Katalani. Imwar-rab mid-djar tan-nies tal-klassi għolja, il-Katalan sab kenn u hajja fid-djar tan-nies tar-rhula u tal-haddiema. F'dan is-saff t'isfel tas-soċjetà Katalana baqgħu hajja l-għana popolari, il-leggendi, l-għidut u s-safa tal-lingwa, jistennew fuq 300 sena jgħaddu sakemm waslet il-qawma tal-lingwa fil-bidu tas-seklu dsatax. Żid ma' dawn ir-raġunijiet, il-mibegħda u l-gwerra li ghamlu s-slaten ta' Spanja biex jeqirdu l-ilsien Katalan, u tkun haġa eħfef biex tifhem l-għala wara daqshekk żmien, il-Katalan ftaqar għall-aħħar. Ma kienx għad fadallu dik is-setgħa, qawwa ta' espressjoni u għadd ta' kliem u frażijiet biżżejjed biex ikun jista' jfisser sa l-ikbar reqqa tal-ħsieb. Mela, biex il-Katalan jerga' jigi f'tiegħu, kien jeħtieġ li qabel xejn isir il-fejqa tal-lingwa nfisha. Kotba ta' grammatki u dizzzjunarji qabel il-kitba ta' pœzija u proża.

Il-ħruġ ta' dizzzjunarju Katalan - Kastiljan - Latin fl-1803, kien l-ewwel xaqq dawl li wiegħed is-sebħ ta' żmenijiet aktar ħanina għall-ilsien Katalan. It-tiftix ta' filoloġija, miktub bil-Kastiljan, li għamel Antoni de Company (1742-1813) fuq id- "djalett" Katalan kien ġebba oħra fit-tqegħid tal-pedament tal-moviment lingwistiku Katalan. Imma rridu nsemmu li de Company ma għamilx dan l-istudju fuq il-Katalan bil-ħsieb li jerga' jqajjmu min-nagħsa li kien fiha għax fil-*memoirs* tiegħu halla miktub li ma setax jifhem għalfejn wieħed kellu għax jikteb bil-Katalan, ilsien provinċjali qadim għoddu mejjet, mhux magħruf bhala lsien letterarju, u li l-Ewropa lanqas biss kienet toħlom li qiegħed fid-dinja. Izjed patrijott u ta' min ifaħħru kien il-qassis Kattoliku Josep Pau Ballot (1747-1821). Qassis maħruġ mill-kotra tal-poplu, żamm ruħu marbut mal-ħwejjeġ tal-poplu. Fl-1814 hareġ il-"Gramàtica v apologia de la llengua cathalana" u bil-maqlub ta' Company, Ballot stampa dal-kteb apposta bil-ħsieb li jtella' l-Katalan sa l-oghla quècàta tal-perfezzjoni. "X'uhud ippruvaw iwaqqgħu l-Katalan għad-dahk", kiteb Ballot fil-"Gramatica y Apologia", "għax qalu li mhu xejn lingwa imma taħdit barbaru u goff, bla grammatka, bla eħda ħila li jista' jkollu waħda". Wara li jgħid li l-Katalan mhux aġħar minn kull lingwa oħra, Ballot ifaħħar il-Katalan "għax hu ħafif, ċar, safi, espressiv, koncís, melodjuż u naturali". Għaj-nuna minn naħa mhix mistennija ġiet mill-"British and Foreign Bible Society" li għamlet traduzzjoni tat-Testment il-Ġdid fl-

1832. Kotba zgħar reliġjużi għall-poplu, xi ktieb maqlub mit-Taljan jew Spanjol, dizzjunarju ohxon Katalan - Kastiljan - Latin - Franciż - Taljan u għandek il-hidma filologika li saret fl-ewwel snin tal-moviment nazzjonali Katalan.

Issa wara li tlesta dan it-tiftix fuq il-Katalan, inkitbu grammatki u dizzjunarji, u saret id-difiza tiegħu, xogħol li tista' tqisu t-tilqima li terġa' tagħti s-saħħa lill-gisem marid tal-lingwa, kien wasal iż-żmien li jidhru xi poeziji ta' mertu letterarju. Bonaventura Carles Aribau (1798-1862) fl-istorja tal-Qawmien Katalan għandu madwar ismu bħal awra ta' seher, għax b'poezija ta' 48 vers, miktuba waqt li kien imbiegħed mill-Katalonja u mcaħħad mill-Katalan, waddab l-ewwel sfida kburija f'wiċċ it-tradizzjoni anti-demokratika li kienet issaltan f'pajjiżu, u fetaħ it-triq biex ta' warajh jitilqu l-kelma Kastiljana li ma kenitx tagħhom u jibdew jiktbu bil-ilsien Katalan. Dil-poezija ta' Aribau, "Oda a mi Patria" dehret fl-1833. Fiha tinhass qawwiya l-imħabba għall-Katalan "li jagħti lil ruhi l-innocenza ta' żoghżiti". Fil-hames stanza jghidilha minn liema nixxigħat kienet trabbiet u għexet fih imħabbtu għall-Katalan (*llemosi*):—

*En llemosi sonà lo meu primer vagit,
quan del mugró matern la dolça llet bevia,
en llemosi al Senyor pregava cada dia,
i càntics llemosins somiava cada nit (1).*

Il-laqgħa tajba li kellha l-Oda ta' Aribau hajret oħrajn biex jiktbu bil-Katalan fil-gurnal "El Vapor", immexxi minn R. Lopez Soler, patrijott Katalan. Raġel ieħor ta' personalità qawwiya kompla x-xogħol li bdew Ballot u Aribau. Rubio i Ors (1818-99), professur tal-letteratura Spanjola fl-Università ta' Valladolid, hareġ l-ewwel xogħlijiet poetiċi tiegħu fl-1839 u t-tieni ktieb sentejn wara, imma aktar importanti mill-kontenut poetiku tat-tieni ktieb kien l-istudju ta' quddiem li għamel il-poeta, fejn huwa hegġeġ il-poplu Katalan kollu biex jibda jhobb u jqim l-ilsien nazzjonali. Sejha bħal dik ġejja minn professur, mogħtija fi żmenijiet ta' intolleranza u stmerrija hekk qawwiya għall-Kata-

(1) Bil-Malti: Bil-Katalan instemgħet l-ewwel bikja tiegħi / meta minn sider omni xrobt il-halib bnin; / bil-Katalan kont nitlob lill-Mulej kull jum / u għanjiet Katalani kont nohrom kull lejla.

Għal sentimenti jixxiebbu, għax naturali, agra "Għaliex?" ta' Dun Karm.

lan, tat il-frott tagħha f'nies ta' rieda tajba li fehmu u emmnu dik il-verità li Rubio i Ors xtaqhom li jgħożzu, jiġifieri li l-bini ta' kultura Katalana bl-ilsien Katalan ma kenitx xi holma tat-tfal ċkejknin. Imma jitqarraq min jahseb li saret bidla bħall-lejl min-nhar fil-moħħ tal-Katalani ko'lha, l-aktar fil-*intelligentsia* Katalana. Fost dawn ta' l-aħħar insemmu lil Mila i Fontanals (1818-1884), bniedem kolt, bniedem li ismu jibqa' jissemma bħala wiehed mili-istudjużi kbar Spanjoli tas-seklu dsatax, imma li għall-ewwel ma setax jifhem u jifraħ bil-moviment Katalan mibdi minn ħutu l-Katalani. E. Allison Peers, awtorità f'kull haġa li għandha x'taqsam ma' Spanja, fil-ktieb tiegħu "St. John of the Cross", iġharrafna li l-ewwel kittieba Katalani tad-drama kienu jqiegħdu kliem Kastiljan f'halq il-karattri tas-sinjuri u ta' nies ta' skola u kliem Katalan f'halq in-nies bla skola — qaddejja, tal-ħwienet, u bdiewa. Inke!la? Il-fjur ta' l-*intelligentsia* Katalana ma tbaxx ruhha u ma tmurilhomx għad-drammi tagħhom! Il-professur Inġliż iġhidilna wkoll li jiftakar haġna Katalani li biex jidhru ta' nies quddiem il-barranin kienu jagħmlu ta' bir-ruhhom ma jafux jikkellmu bl-ilsien tagħhom, il-Katalan. Q'eghed insemmi dan kollu biex nuri li kull tradizzjoni jrid iġġaddi żmien twil minn fuqha biex gheruqha jinxfulha u jmutulha għal kollox.

Nerġghu għal fejn tlaqna. Il-moviment nazzjonali mibni fuq il-lingwa Katalana li bdiet tiehu l-ħajja f'tit f'tit, baqa' jis-saħħa u jixtered qalb kull klassi ta' Katalani bit-twaqqif tal-*Jocs Florals* (Logħbiet tal-Ward), fl-1859 fil-belt ta' Barcellona. Dik is-sena l-Katalani sejh u lill-*"poeti u prozaturi meqjuma tal-Katalonja u ta' dawk l-artijiet kollha fejn l-ilsien tagħna huwa mitkellem u magħruf"* biex issir bħal laqgħa tal-ħbieb u tal-ħaddiema kollha tal-moviment, jinqraw b'ejjeċ ta' poeżija u proża u jingħataw premjijiet lill-aħjar kittieba. Antoni de Bofarull (1821-92), fid-diskors li għamel fil-ftuħ ta' l-ewwel *"Jocs Florals"* fl-1859, qal lis-semmiegħa biex ma jinsew qatt li, għalkemm il-Katalan kien jinsab midrub minn xorti hażina, hu waħdu kien minn dejjem l-espressjoni tan-nazzjonalità Katalana.

Hemm studjuż iehor li l-Katalani għadhom jiftakru bl-akbar għożza. Marion Aguilò (1825-97), imwieled fil-gżira ta' Majorca, lahaq librar ta' l-Universitá ta' Valencia fl-1858, u hemm-hekk intefa b'ruhu u b'ġismu fil-moviment Katalan. Aguilò kiteb poeżija lirika li qalghet it-tifħir u l-ammirazzjoni ta' poeti

ohra, imma mhux bil-hila tal-poeżija halla isem warajh. Aguilò kien imur fl-irħua u l-bnadi l-aktar imbieghda tal-Katalonja feju il-lingwa zammet ruħha meħlusa mill-hafna Kastiljanizmi li biddlu u halltu t-tahdit li kien jinstema' fl-ibliet, u kull kelma qadima, kull ghanja tal-poplu, kull legġenda, ballata, superstizzjoni u qawl li kien jisma' kien inizzilhom u mbagħad jistampahom biex ħutu l-Katalani jkollhom quddiemhom mera ċara tar-ruh primitiva ta' ġenshom. U dan ix-xogħol għamlu bi hrara akbar għax hu kien wieheġ minn dawk il-ftit li kienu favur letteratura nazzjonali mibnija mingħajr influwenzi u self minn pajjiżi barranin. Wara l-mewt ta' Aguilò l-istudju tal-folklore tkompla u ħa xejra soda u xjentifika.

Għall-Katalani Jacinto Verdaguer (1845-1902), hu fuq kollox "il-poeta tal-Katalonja l-ġdida" u dan it-tiflu haqqulu tassew għax f'idejn dan il-poeta qassis il-Muża Kataiana laħqet għoljiet ta' ispirazzjoni u hlewwa ta' ritmu li sa žmienu kienu għadhom ma dehrux. B'Jacinto Verdaguer beda perijodu ġdid fit-tħaddim tal-Katalan. Il-poeti tal-bidu għandhom il-merti tagħhom, jekk mhux għal haġ'ohra. Għall-inqas għax huma kienu n-naġġara li ħadmu u rattbu l-ħruxija ta' l-ilsien Katalan staġnat. Imma l-poeżija tagħhom mhijiex miktuba b'dik il-lingwa friska u idjomatika, hielsa minn hafna arkajizmi u kliem tad-dizzjunarju li jfixklu l-mixja hafifa tal-ħsieb tal-qarrej, li ssib fil-poeżija ta' Verdaguer. Għax trid tiftakar li fil-bidu tal-Qawmien Katalan rijazzjoni qawwija kontra l-Kastiljan u r-raxxa kbira ta' kliem u frażijiet li daħlu minnu fil-Katalan, wasslet għall-għajta ta' Katalan miktub safi⁽²⁾. Taħt l-influwenza ta' Verdaguer, il-kittieba Katalani li ġew warajh kellhom fehma aktar liberali dwar kif għandha tinkiteb lingwa li tiddlet u ltaqgħet ma' ilsna ohra tul għomorha. Għalhekk Josep de Sagarra (1894—) u Josep

(2) Hekk ukoll, il-kittieba Griegi, Bulgari, Kżeki, Ungerizi u l-aktar nett Rumeni fl-ewwel snin wara li l-lingwi nazzjonali tagħhom ħadu l-istat ta' ilsna letterarji u uffiċjali, kienu jagħmlu mill-aħjar biex fil-kitba tagħhom jaharbu kliem barrani. M'ilux wisq fil-Germanja, xirka qawwija letterarja (Sprachveren) kienet toħloq kliem safi Germaniż biex jiehu post kliem ieħor missellef użat f'kull fergħa tal-ħajja Tedeska. Fit-Turkija, waħda mill-akbar riformi ta' Kemal Atatürk kellha l-ħsieb li taqla' 'l barra xi 20,000 kelma Għarbiġa u Persjana li minn mijiet ta' snin kienu ilhom li saru haġa waħda mill-ilsien Tork, toħroġ forom ġodda ta' kliem minn kliem ieħor Tork, u tagħti preferenza lill-kliem ta' oriġini Torka fil-kitba letterarja, xandriet minn fuq ir-radju, taġlim fl-iskejjel, eċċ.

Carner (1884—) fi jirrapprezentaw il-generazzjoni ġdida tal-kittieba Katalani, huma magħrufin u maħbubin l-aktar għall-istil haġ u għal-lingwa haġfa u naturali tagħhom. Trid it-tul biex toqgħod issemmi wiehed wiehed il-kittieba kollha Katalani li żammew taqbad u wassu bla mittiefsa lill-generazzjonijiet ta' warajhom it-torċa ta' l-Idejal li għalih kien inħoloq il-moviment. Biss nistghu nagħtu l-iżvilupp tal-letteratura Katalana ta' dan l-aħħar fil-qosor. Aktar ma għadda ż-żmien aktar il-moviment firex gheruqu fil-qiegh tal-qlub tal-kotra; kibru u twessgħu l-lehmiet tal-poezija li fil-bidu ma kinux hlief reliġjużi, imħabba romantika u mħabba għall-art tat-twelid; bdew jinqalbu bil-Katalan ix-xoġhljiet ta' dawk il-Katalani kbar li kitbu bl-Ispanjol u r-rumanzi l-kbar ta' kittieba Ewropej; il-kitba Katalana qabżet il-fruntieri tal-pajjiż u saret magħrufa barra b'rihet traduzzjonijiet; in-nies letterati żammew ruħhom imgharrfin u mitmugħin bl-aħjar kurrenti tal-ħsieb Ewropej; taħt l-influwenza tal-kittieba veristi Franciżi, l-aktar ta' Żola daħal ir-rumanz realistiku, skola ta' kitba li sabet awturi ta' hila kbira; id-drama, mill-kummiedji ċajtiera u mhux artistici bdiet taqdi l-akbar skop tagħha — dak li tqieghed il-mera quddiem il-ħajja tal-bniedem; għall-bidu ta' das-seklu ntgħażlet sistema waħda ta' ortografija, dik ta' Pompeu Fabra (1868—); u l-appostlu tar-*Renaissance*, Angel Guimerà (1849-1924), kompla jxandar l-aħbar tajba tal-Katalan irxutat mat-tul u mal-wisgħa tal-Katalonja u ġġieled sa ma farrak l-oppożizzjoni ta' xi intellettuali li maqtugħin mill-moviment, baqgħu jifhmuh hażin u jfixkluh.

Biex inkun tajt kwadru shih ta' l-Qawmien Katalan, jonqosni nmiss haġif haġif il-ġrajjet politiċi li ġraw fi Spanja wara li rxoxta l-Katalan. Qrib l-aħħar tas-seklu XIX, spirtu qawwi ta' nazzjonalizmu xegħel fil-biċċa l-kbira tal-Katalani li bdew jitolbu mill-Gvern Ċentrali ta' Madrid, stat awtonomu Katalan u l-għarfien tal-Katalan bħala lsien uffiċjali. Din it-talba kienet għal kollox kontra l-politka tal-Gvern Ċentrali ta' Stat Spanjol wiehed b'ilsien uffiċjali wiehed. Ma kienx fadal haġ'ohra hlief li l-kustjoni tinqata' politikament. Miguel de Unamuno fl-*essay* tiegħu "Politica y Cultura", miktub fl-1908, jagħtina kwadru qasir imma ċar ta' l-atmosfera taħraq bil-passjonijiet qalila tal-Katalani li għalihom xejn ma kien ta' importanza akbar dak iż-żmien milli li jgħajtu u jiktbu, kuljum kuljum, għall-"Home Rule". Kien hemm ix-xoġhol x'isir bla dewmien xejn mill-mexxejja

Katalani: isaħħu l-fidi fl-individwalità Katalana, jilqgħu mill-aħjar li jistgħu l-mewġa tal-Kastiljan fil-Katalonja; iħaqquha li l-Katalan jingharaf lingwa uffiċjali; u fl-aħbarnett jagħmlu l-Katalan il-mezz għat-tagħlim fl-iskejjel flok il-Kastiljan, u dan iktar għax ihobbu l-Katalan milli għax jobogħdu l-Ispanjol. Imbagħad wara li nkuu għamilna dax-xogħol għall-gid u glorja nazzjonali, kienu jgħidu l-Katalani, ikun wasal il-waqt li nintefgħu għall-istudji għoljin, nagħtu l-kontribut tagħna għat-ikabbir tal-għerf u nxerrdu dan il-għerf fost il-poplu—bil-Katalan!

Il-kustjoni tal-Katalonja kienet il-blata li għarrfet kemm-il gvern ipprova jara kif jehles minn dix-xewka mingħajr ma jilqa' t-talbiet kollha tal-Katalani. Fl-1931, taħt il-President Zamora, sar plebixxit fil-Katalonja u l-maġġoranza kienet favur it-twaqqif ta' repubblika. F'Settembru 1932, il-Katalan ingħaraf bħala l-sien uffiċjali tal-Katalonja flimkien ma' l-Ispanjol. Imma r-Repubblika għida kellha għomorha qasir. Fl-1936 qam taħwid u tilwim tal-genn bejn il-partiti Spanjoli u biex isib tarf dil-kriżi l-General Franciscò Franco xandar lid-dinja fl-ewwel ta' Ottubru li kien beħsiebu jwaqqaf Gvern Spanjol fuq bażi wiesgħa totalitarja. U hawnhekk wasalna fl-aħħar att tad-drama tar-*Renaxença* Katalana, att li juri l-qerda tragika ta' moviment b'ħajja ta' 140 sena. Għar-regim Falangist il-kelma awtonomija tal-Katalonja tixbah liċ-ċarruta hamra mqiegħda quddiem il-barri fl-arena. Biex jeqred kull ħsieb ta' awtonomija Katalana, il-Gvern Spanjol tefa' qawwietu kollha kontra l-ilsien Katalan li tqacċat 'il barra mill-iskejjel, qrati, użu uffiċjali u taħditiet magħmulin fil-pubbliku. Tagħbijiet sħaħ ta' kotba bil-Katalan inħarqu fil-pjazez u l-biża' tal-ħabs jew tal-kastig qiegħed imewwet kull xenqa li l-kittieba Katalani jistgħu jhossu biex jibqgħu jkabbru l-letteratura nazzjonali tagħhom. Il-moviment tħarbat meta kien fl-aqwa tiegħu. X'uħud mill-kittieba Katalani, bħal Victor Català u Sagarra qegħdin sekti fi djarhom fil-Katalonja bit-tama li għad jashu żmenijiet aħjar, waqt li oħrajn li ma jibaxxu rashom qatt għall-politika tal-Gvern ta' assimilazzjoni tal-Katalonja, harbu fl-artijiet ta' l-Amerka Latina fejn għadhom iżommu miexi kurrent irqiq tat-tradizzjoni letterarja ta' pajjiżhom fil-gurnal tagħhom "Rivista dels Catalans d'America", u fil-laqgħat ta' kull sena tal-"Jocs Florals".

GORĠ CASSAR,
(Student, Kors tal-Liġi).